

LINJI GWIDA GĦALL-EŻAMINAZZJONI

**UFFIĊĊJU TAL-PROPRJETÀ
INTELLETTWALI
TAL-UNJONI EWROPEA
(EUIPO)**

PARTI A

REGOLI ĠENERALI

TAQSIMA 1

**MEZZI TA' KOMUNIKAZZJONI, LIMITI TA'
ŻMIEN**

Werrej

1	Introduzzjoni	3
2	Proċeduri għall-Preżentata u għall-Komunikazzjoni mal-Uffiċċju	3
3	Notifika u Komunikazzjoni tad-Dokumenti	4
3.1	Komunikazzjonijiet lill-Uffiċċju bil-miktub jew b'mezzi oħrajn	5
3.1.1	B'mezzi elettronici	5
3.1.2	Bil-posta jew b'servizz ta' kurrier	6
3.1.3	Annessi għall-komunikazzjonijiet	6
3.1.4	Firma	7
3.2	Notifika mill-Uffiċċju	7
3.2.1	Notifika b'mezzi elettronici	8
3.2.1.1	Notifika permezz tat-Taqsima tal-Utent	8
3.2.1.2	Notifika bil-faks	8
3.2.2	Notifika bil-posta jew b'kurrier	8
3.2.3	Notifika pubblika b'avviż pubbliku	9
4	Limiti ta' Żmien Speċifikati mill-Uffiċċju	9
4.1	It-tul tal-limiti ta' żmien speċifikat mill-Uffiċċju	10
4.2	Skadenza tal-limiti ta' żmien	10
4.3	Estensjoni tal-limiti ta' żmien	11
4.4	Kontinwazzjoni tal-proċedimenti	12
4.5	<i>Restitutio in integrum</i>	14

1 Introduzzjoni

Din il-parti tal-Linji Gwida tinkludi dawk id-dispożizzjonijiet li huma komuni għall-proċedimenti kollha quddiem l-Uffiċċju fi kwistjonijiet ta' trademarks u disinji, minbarra l-appelli.

Fl-interessi tal-effiċjenza u sabiex jiġi evitat li l-partijiet jiffaċċjaw prattiki differenti, l-Uffiċċju japplika regoli proċedurali b'mod konsistenti.

Il-proċedimenti quddiem l-Uffiċċju jistgħu jiġu kklassifikati f'żewġ tipi wiesgħa: proċedimenti **ex parte**, li jinvolvu parti waħda biss, jew proċedimenti **inter partes**, fejn żewġ partijiet jew aktar ikunu f'kunflitt.

L-ewwel kategorija tinkludi, b'mod partikolari, applikazzjonijiet għar-registrazzjoni jew it-tiġdid ta' trademark tal-Unjoni Ewropea (EUTM) jew disinn Komunitarju rreġistrat (RCD), entrati fir-Registru relatati mat-trasferimenti, liċenzji, imposta fuq l-eżekuzzjoni jew falliment, proċedimenti ta' insolvenza, pretensjonijiet ta' prijorità/anzjanità u proċedimenti ta' konverżjoni.

It-tieni kategorija tinkludi proċedimenti ta' oppożizzjoni u ta' kancellazzjoni (revoka jew dikjarazzjoni ta' invalidità ta' EUTM irreġistrata jew RCD).

2 Proċeduri għall-Preżentata u għall-Komunikazzjoni mal-Uffiċċju

L-Artikolu 30 tal-EUTMR L-Artikoli 63 u 65 tal-RDTUE L-Artikolu 35 tas-CDR L-Artikoli 65 u 68 tas-CDIR

Komunikazzjonijiet indirizzati lill-Uffiċċju jistgħu jiġu sottomessi b'mezzi elettronici, bil-posta jew bil-kurrier fi proċedimenti relatati mat-trademarks tal-Unjoni Ewropea u kif ukoll bil-faks u b'kunsinna personali fi proċedimenti relatati mad-disinji Komunitarji. Notifiki ma'ruġa mill-Uffiċċju jistgħu jsiru b'mezzi elettronici (inkluż il-faks), bil-posta, b'servizzi ta' kurrier jew b'notifika pubblika.

Applikazzjoni għal EUTM trid tiġi ppreżentata direttament lill-Uffiċċju.

Applikazzjoni għal RCD tista' tiġi ppreżentata direttament lill-Uffiċċju, jew permezz ta' uffiċċju ċentrali tal-proprjetà industrijali ta' Stat Membru jew l-Uffiċċju tal-Benelux għall-Proprietà Intellettuali.

Il-preżentata elettronika hija mezz ta' preżentata rakkomandat, sal-punt li s-sistema tipprovdi gwida lill-applikant, u b'hekk jitnaqqas l-għadd ta' nuqqasijiet potenzjali u titthaffet il-proċedura tal-eżaminazzjoni. L-EUTMs ippreżentati permezz tas-sistema ta' preżentata elettronika tal-Uffiċċju jkunu soġġetti għal tariffa mnaqqa. L-Uffiċċju joffri wkoll il-possibbiltà ta' proċedura aċċellerata magħrufa bħala Rapida (Fast Track) (għal aktar dettalji, jekk jogħġbok iċċekkja s-sit web tal-Uffiċċju).

Fil-każ li tintgħażel il-preżentata b'mezzi oħrajn, l-Uffiċċju għamel diversi formoli disponibbli għall-pubbliku, fil-lingwi uffiċjali kollha tal-UE. B'eċċezzjoni waħda, l-użu tagħhom mhuwix obligatorju imma huwa rakkomandat bil-qawwa. L-eċċezzjoni hija

meta tiġi pprezentata applikazzjoni internazzjonali jew deżinjazzjoni sussegwenti skont il-Protokoll ta' Madrid, li għalihom iridu jintużaw il-formola MM 2 jew MM 4 tal-Organizzazzjoni Dinjija tal-Proprietà Intellettwali (WIPO), jew il-formola EM 2 jew EM 4 tal-Uffiċċju.

Il-prezentata ta' applikazzjonijiet għal RCD bil-faks mhijiex irrakkomandata, minħabba li l-kwalità tar-rappreżentazzjoni tad-disinn tista' tiddeterjora matul it-trażmissjoni jew mal-wasla għand l-Uffiċċju, u l-ipproċessar ta' tali applikazzjonijiet jista' jara dewmien sa xahar. Għal aktar informazzjoni dwar il-prezentata ta' applikazzjonijiet għal RCD bil-faks ara l-Linji Gwida għall-Eżaminazzjoni ta' Applikazzjonijiet għal Disinji Komunitarji Rreġistrati.

3 Notifika u Komunikazzjoni tad-Dokumenti

L-RDTUE u s-CDIR jiddistingwu bejn dokumenti li joriġinaw mill-partijiet u li jkunu indirizzati lill-Uffiċċju u n-notifiki maħruġa mill-Uffiċċju.

Id-data ta' notifika jew ta' komunikazzjoni ta' dokument hija d-data li fiha dan id-dokument, **jasal jew jitqies li jkun wasal** mid-destinatarju (inkluż l-Uffiċċju) (30/01/2014, C-324/13 P, Patrizia Rocha, EU:C:2014:60, § 43). Meta jitqies li tkun seħħet eżattament il-wasla se jiddependi mill-metodu ta' notifika jew ta' komunikazzjoni.

Kwalunkwe notifika indirizzata lir-rappreżentant se jkollha l-istess effett daqslikieku ġiet indirizzata lill-persuna rappreżentata (l-Artikolu 60(3) tal-RDTUE u l-Artikolu 53 tas-CDIR). Kwalunkwe komunikazzjoni indirizzata lill-Uffiċċju minn rappreżentant se titqies bħala li tkun oriġinat mill-persuna li huwa jirrappreżenta (l-Artikolu 66 tal-RDTUE u l-Artikolu 63 tas-CDIR).

Jekk ikun ġie debitament maħtur rappreżentant professjonali, l-Uffiċċju se jibgħat in-notifiki kollha lir-rappreżentant biss (12/07/2012, T-279/09, 100% Capri, EU:T:2012:367; 25/04/2012, T-326/11, BrainLAB, EU:T:2012:202). “Debitament maħtur” tfisser li r-rappreżentant ikun intitolat jaġixxi bħala tali u jkun ġie maħtur kif xieraq, u li ma jkun jeżisti l-ebda ostaklu ġenerali li jipprekludi rappreżentanza minn dik il-persuna, bħal rappreżentanza illeċita taż-żewġ partijiet fi proċedimenti *inter partes*. Il-prezentata ta' awtorizzazzjoni mhijiex meħtieġa sabiex jiġu riċevuti notifiki mill-Uffiċċju.

Għal aktar dettalji ara l-Linji Gwida, Parti A, Regoli Ġenerali, Taqsima 5, Rappreżentanza Professionali.

3.1 Komunikazzjonijiet lill-Uffiċċju bil-miktub jew b'mezzi oħrajn

L-Artikolu 98(3) tal-EUTMR
L-Artikoli 63 u 64 tal-RDTUE
L-Artikoli 65 sa 67 tas-CDIR
Id-Deciżjoni Nru EX-17-4 tad-Direttur Eżekuttiv tal-Uffiċċju dwar il-komunikazzjoni b'mezzi elettronici u l-Kundizzjonijiet tal-Użu tat-Taqsima tal-Utent
Id-Deciżjoni Nru EX-17-6 tad-Direttur Eżekuttiv tal-Uffiċċju dwar l-ispeċifikazzjonijiet tekniċi għall-annessi sottomessi fuq tagħmir li jgħorr id-data

3.1.1 B'mezzi elettronici

Il-mezzi aċċettati ta' komunikazzjoni elettronika mal-Uffiċċju fi proċeduri relatati mal-EUTMs huma:

- (a) it-Taqsima tal-Utent, li hija pjattaforma sigura ta' komunikazzjonijiet elettronici miżmuma mill-Uffiċċju li tippermetti lill-utenti jissottomettu applikazzjonijiet u dokumenti oħrajn, jirċievu notifiċi u dokumenti mibgħuta mill-Uffiċċju, iwiegħbu għal tali notifiċi u jwettqu azzjonijiet oħrajn,
- (b) faks.

Madankollu, il-faks mhuwiex mezz ta' komunikazzjoni aċċettat għall-preżentata ta' applikazzjonijiet għar-reġistrazzjoni ta' EUTM¹. Minkejja dan, b'mod eċċezzjonali, meta ħsara teknika tipprevjeni lill-applikant milli jipprezenta permezz tat-Taqsima tal-Utent, applikazzjoni għal EUTM sottomessa bil-faks se titqies bħala li tkun waslet għand l-Uffiċċju dment li l-applikant jerga' jissottometti, fi żmien tlett ijiem ta' xogħol mis-sottomissjoni oriġinali bil-faks, l-applikazzjoni għar-reġistrazzjoni ta' EUTM bl-istess kontenut permezz tat-Taqsima tal-Utent flimkien ma' rċevuta tal-faks li tidentifika b'mod ċar is-sottomissjoni oriġinali bil-faks. Nuqqas ta' konformità ma' dawn il-kundizzjonijiet se jwassal biex is-sottomissjoni oriġinali bil-faks titqies li ma tkunx waslet.

Fi proċeduri relatati mad-disinji Komunitarji, l-uniku mezz aċċettat ta' komunikazzjoni elettronika mal-Uffiċċju huwa t-Taqsima tal-Utent.

Iż-żmien tal-wasla ta' applikazzjonijiet, komunikazzjonijiet jew dokumenti sottomessi b'mezzi elettronici huwa l-ħin lokali f'Alicante (Spanja) meta l-wasla tkun għet invalidata.

Meta komunikazzjoni sottomessa b'mezzi elettronici, inkluż il-faks, ma tkunx kompluta jew ma tkunx tinqara, jew l-Uffiċċju jkollu dubji raġonevoli dwar l-eżattezza tat-trażmissjoni, f'konformità mal-Artikolu 63(3) tal-RDTUE u l-Artikoli 67(3) u 66(2) tas-CDIR, dan se jinforma lill-emittent u jistiednu biex jittrażmetti mill-ġdid il-komunikazzjoni jew jissottometti l-kopja oriġinali ffirmata tad-dokument inkwistjoni lill-Uffiċċju bil-posta jew b'kull mezz disponibbli ieħor qabel skadenza speċifikata. Jekk it-trażmissjoni mill-ġdid tkun kompluta, id-data tal-wasla se titqies bħala dik tal-ewwel trażmissjoni, ħlief għall-finijiet tal-istabbiliment ta' data tal-preżentata għal applikazzjoni. Altrimenti, l-Uffiċċju mhuwiex se jikkunsidra t-trażmissjoni, jew se jikkunsidra biss il-partijiet riċevuti u/jew li jistgħu jinqraw (04/07/2012, R 2305/2010-4, Houbigant / PARFUMS HOUBIGANT PARIS et al..

¹ Applikabbli mill-01/01/2018.

Għal aktar informazzjoni dwar id-data tal-preżentata, ara l-Linji Gwida, Parti B, Eżaminazzjoni, Taqsima 2, Formalitajiet u l-Linji Gwida għall-Eżaminazzjoni ta' Applikazzjonijiet għal Disinji Komunitarji Rreġistrati.

3.1.2 Bil-posta jew b'servizz ta' kurrier

Id-dokumenti mibgħuta bil-posta jew b'servizz ta' kurrier għandhom jintbagħtu lill-indirizz uffiċjali tal-Uffiċċju.

Id-dokumenti mibgħuta bil-posta, jew b'servizz ta' kurrier irid ikollhom firma oriġinali. Jekk dokument mibgħut lill-Uffiċċju ma jkunx iffirmat, l-Uffiċċju se jstieden lill-parti kkonċernata biex tagħmel dan qabel skadenza speċifikata. Jekk id-dokument ma jiġix iffirmat sa dak iż-żmien, l-applikazzjoni jew it-talba se jiġu ddikjarati inammissibbli, jew inkella d-dokument ma jiġix ikkunsidrat, skont kif ikun il-każ.

Id-data tal-wasla hija d-data li fiha l-Uffiċċju jirċievi l-komunikazzjoni irrispettivament minn meta din tkun ġiet impustata. Il-ħin tal-wasla huwa l-ħin lokali f'Alicante (Spanja).

Għal aktar informazzjoni dwar kopji tad-dokumenti sottomessi fi proċedimenti *inter partes*, ara l-Linji Gwida, Parti C, Oppozizzjoni, Taqsima 1, Kwistjonijiet Proċedurali, paragrafu 4.2, Sostanzjar; u l-Linji Gwida għall-Eżaminazzjoni tal-Aplikazzjonijiet ta' Invalidità ta' Disinn, paragrafu 4.1, Skambju ta' komunikazzjonijiet.

3.1.3 Annessi għall-komunikazzjonijiet

Fi proċedimenti ta' EUTM, kwalunkwe dokument jew oġġett ieħor ta' evidenza sottomessi mill-parti jridu jkunu jinsabu f'anness għas-sottomissjoni, ikunu nnumerati, ikunu akkumpanjati b'indici b'deskrizzjoni qasira ta' kull oġġett ta' evidenza flimkien man-numru tal-paġni, jekk applikabbli, u n-numru tal-paġna fejn dan jissemma fis-sottomissjoni.

Matul l-istadju tal-proċedimenti (i) meta l-evidenza ma tkunx strutturata f'annessi nnumerati; (ii) ma jkun intbagħat l-ebda indici (dan ifisser, meta l-kontenut meħtieġ tal-indici ma jkun jista' jiġi identifikat fl-ebda forma); jew (iii) meta, fuq inizjattiva proprja jew wara kontestazzjoni minn parti oħra, l-Uffiċċju jqis dan iġġustifikat, b'mod partikolari meta jqis li n-nuqqas ta' konformità mar-rekwiżiti rilevanti jxekkel b'mod sinifikanti l-abbiltà tal-Uffiċċju jew tal-parti l-oħra li jirrieżaminaw u jevalwaw id-dokumenti jew l-oġġetti ta' evidenza sottomessi u li jifhmu r-rilevanza tagħhom, se jitqajjem nuqqas. Mhux se jitqajjem nuqqas jekk il-kontenut tal-annessi jkun inkluż fit-test tal-osservazzjonijiet.

L-annessi għall-komunikazzjonijiet jistgħu jiġu sottomessi fuq tagħmir li jgħorr id-data.

Fi proċedimenti *inter partes*, sakemm ma jkunux sottomessi b'mezzi elettronici, kwalunkwe dokument ta' sostenn, inkluż kwalunkwe anness jew evidenza oħra jridu jiġu sottomessi bit-tieni kopja, fejn kopja waħda għandha tintbagħat lill-parti l-oħra. L-eċċezzjonijiet għal din ir-regola huma d-dokumenti kollha fuq karta (bħal karti waħdiet ta' evidenza) sad-daqs A3, b'dan id-daqs inkluż. Madankollu, kwalunkwe oġġett ieħor ta' evidenza (akbar minn A3 jew mhux fuq karta, eż. CDs, DVDs, stieki tal-USB, kampjuni tal-prodott) li ġew sottomessi lill-Uffiċċju bil-posta jew b'kurrier iridu jaslu bit-tieni kopja. Jekk ma tiġi pprovduta l-ebda tieni kopja, fi proċedimenti relatati mal-EUTMs, dawn id-dokumenti jew l-oġġetti ta' evidenza mhumiex se jiġu kkunsidrati,

filwaqt li fi proċedimenti *inter partes* relatati mad-disinji Komunitarji, id-Divizjoni tal-Invalidità tista' tistieden lill-parti tippreżenta tieni sett qabel skadenza speċifikata.

3.1.4 Firma

L-Artikolu 63(1) tal-RDTUE
L-Artikolu 65(1) tas-CDIR

Applikazzjonijiet u komunikazzjonijiet oħrajn lill-Uffiċċju jridu jiġu ffirmati mill-emittent.

Jekk l-applikazzjoni jew komunikazzjoni oħra tiġi ppreżentata b'mezzi elettronici, l-indikazzjoni tal-isem tal-emittent titqies bħala ekwivalenti għal firma. Fi proċedimenti relatati mat-trademarks tal-Unjoni Ewropea din tkopri wkoll komunikazzjonijiet bil-faks peress li dawn huma mezzi elettronici ta' komunikazzjoni (ara hawn fuq fil-paragrafu 3.1.1). Fi proċedimenti relatati ma' disinji Komunitarji, peress li l-faks huwa mezz ta' komunikazzjoni *sui generis* (ara hawn fuq fil-paragrafu 3.1.1), l-indikazzjoni tal-isem tal-emittent mhijiex biżżejjed u l-komunikazzjoni bil-faks trid tiġi ffirmata wkoll.

Jekk applikazzjoni jew komunikazzjoni oħra ma tkunx iffirmata, l-Uffiċċju se jistieden lill-parti kkonċernata sabiex tikkoreġi n-nuqqas. Jekk dan ma jiġix irrimedjat sal-limitu ta' żmien stabbilit, l-applikazzjoni se tiġi miċħuda jew il-komunikazzjoni ma tiġix ikkunsidrata.

Għal talbiet kongunti sottomessi f'sottomissjoni waħda b'mezz elettroniku fi proċedimenti *inter partes*, l-indikazzjoni tal-isem tal-emittent titqies bħala ekwivalenti għall-firma tiegħu; madankollu, il-firma tal-parti l-oħra trid tiġi ppreżentata sabiex it-talba tkun tista' tiġi aċċettata.

3.2 Notifika mill-Uffiċċju

L-Artikolu 94(2) u l-Artikolu 98 tal-EUTMR
L-Artikoli 56 sa 62 tal-RDTUE
L-Artikolu 41(1) u l-Artikoli 47 sa 53 tas-CDIR
Id-Deciżjoni Nru EX-05-6 tal-President tal-Uffiċċju dwar in-notifika pubblika
Id-Deciżjoni Nru EX-17-4 tad-Direttur Eżekuttiv tal-Uffiċċju dwar il-komunikazzjoni b'mezzi elettronici

Il-komunikazzjonijiet bil-miktub mill-Uffiċċju lill-parti jew lill-partijiet għall-proċedimenti se jiġu "notifikati". Dokument jitqies li jkun ġie **notifikat** meta jkun wasal jew ikun meqjus li wasal lid-destinatarju, irrispettivament minn jekk id-destinatarju jkunx ġie informat b'dan. Konsegwentement, id-data tan-notifika ta' dokument hija d-data li fiha dak id-dokument ikun **sar aċċessibbli għad-destinatarju jew ikun wasallu**, u mhux id-data li fiha jkun intbagħat jew id-data li fiha l-persuna li kien indirizzat lilha ssir taf effettivament bin-notifika. Madankollu, meta jitqies li tkun seħħet eżattament il-wasla se jiddependi mill-metodu ta' notifika.

L-Uffiċċju jista' jagħzel liberament il-mezz ta' notifika l-aktar xieraq, minbarra n-notifika pubblika, għalkemm ċerti mezzi ta' notifika jirrikjedu l-kunsens minn qabel tal-parti.

Fil-prattika, l-Uffiċċju dejjem se jagħzel li jinnotifika b'mezz elettroniku, jekk il-parti tkun aċċettat minn qabel dan il-mezz ta' komunikazzjoni, kull meta jkun fattibbli.

Jekk tiġi segwita l-proċedura ta' notifika xierqa, id-dokument jitqies li jkun ġie nnotifikat, sakemm ir-riċevitur ma jkunx jista' jagħti prova li lanqas biss irċieva d-dokument, jew li rċevih tard. Jekk jingħata prova ta' dan, l-Uffiċċju se jinnotifika d-dokument(i) mill-ġdid. Għall-kuntrarju, meta ma tkunx ġiet segwita l-proċedura ta' notifika xierqa, id-dokument xorta waħda se jitqies li ġie notifikat jekk l-Uffiċċju jista' jipprova li d-dokument effettivament wasal għand ir-riċevitur (13/01/2011, T-28/09, Pine Tree, EU:T:2011:7, § 32).

Kull komunikazzjoni jew notifika mill-Uffiċċju se tindika d-dipartiment jew id-diviżjoni tal-Uffiċċju u l-isem/l-ismijiet tal-uffiċjal(i) responsabbli. Dawn id-dokumenti għandhom jiġu ffirmati mill-uffiċjal(i) jew, jekk le, ikollhom is-sigill stampat jew ittimbrat tal-Uffiċċju.

3.2.1 Notifika b'mezzi elettronici

3.2.1.1 Notifika permezz tat-Taqsima tal-Utent

It-Taqsima tal-Utent toffri l-possibbiltà li l-komunikazzjonijiet kollha mill-Uffiċċju jaslu b'mod elettroniku. Jekk l-utent jagħzel din l-opzjoni, l-Uffiċċju se jibgħat in-notifiki kollha permezz tat-Taqsima tal-Utent, sakemm dan ma jkunx impossibbli għal raġunijiet tekniċi.

Id-dokument jitqies li jkun ġie notifikat fil-ħames jum kalendarju wara l-jum li fih id-dokument jitqiegħed fl-inbox tal-utent irrispettivament minn jekk ir-riċevitur ikunx effettivament fetħu u qraha.

3.2.1.2 Notifika bil-faks

Meta l-parti ma tkunx għażlet minn qabel komunikazzjoni permezz tat-Taqsima tal-Utent, l-Uffiċċju jista' juża notifika bil-faks jekk il-parti tkun indikat numru tal-faks, bil-eċċezzjoni tkun in-notifiki li jinkludu elementi bil-kulur.

Notifika bil-faks se titqies li tkun seħħet fid-data li fiha tasal għand il-faks tar-riċevitur. L-Uffiċċju jzomm ir-rekords tal-faks sabiex ikollu l-provi tal-ħin u l-kontenut tat-trażmissjoni. Fl-assenza ta' kwalunkwe evidenza għall-kuntrarju jew informazzjoni li tqajjem dubju dwar it-trażmissjoni korretta tan-notifika, id-data tal-wasla ta' faks tista' tiġi stabbilita mir-rapport ta' trażmissjoni tal-Uffiċċju (13/01/2011, T-28/09, Pine Tree, EU:T:2011:7, § 32).

3.2.2 Notifika bil-posta jew b'kurrier

Il-proċedura għan-notifika bil-posta jew b'kurrier se tiddependi min-natura tad-dokument innotifikat.

Deċiżjonijiet soġġetti għal skadenza għal appell, ċitazzjonijiet u dokumenti oħrajn kif iddeterminat mid-Direttur Eżekuttiv tal-Uffiċċju se jiġu nnotifikati b'servizz ta' kurrier jew b'posta rreġistrata, fiż-żewġ każijiet b'konferma tar-riċevuta.

In-notifiki l-oħrajn kollha jistgħu jintbagħtu b'servizz ta' kurrier jew b'posta rreġistrata, b'konferma tar-riċevuta jew mingħajrha, jew bil-posta ordinarja. Jekk l-indirizz tar-riċevitur ma jkunx fiż-ŻEE jew id-destinatarju ma jkunx ħatar rappreżentant professjonali, l-Uffiċċju se jibgħat id-dokument bil-posta ordinarja.

In-notifika se titqies li tkun saret 10 ijiem wara li jkun ġie impostat id-dokument. Ir-riċevitur jista' jikkontesta din il-preżunzjoni biss billi jagħti prova li ma rċevieh id-dokument jew li rċevieh tard. Indikazzjonijiet li jwasslu għal dubju raġonevoli dwar il-wasla korretta jitqiesu bħala prova suffiċjenti (25/10/2012, T-191/11, Miura, EU:T:2012:577, § 34). Fil-każ ta' tilwima, l-Uffiċċju jrid jistabbilixxi li n-notifika waslet fid-destinazzjoni tagħha jew jistabbilixxi d-data li fiha nbagħtet lid-destinatarju.

Notifika b'ittra rreġistrata se titqies li tkun saret anki jekk id-destinatarju jirrifjuta li jaċċetta l-ittra.

3.2.3 Notifika pubblika b'avviż pubbliku

In-notifika pubblika se tintuża għan-notifiki kollha meta l-indirizz tad-destinatarju ma jkunx magħruf jew meta n-notifika bil-posta tkun intbagħtet lura lill-Uffiċċju wara mill-anqas tentattiv wieħed li ma jkunx irnexxa.

Dan huwa relatat primarjament mal-posta li tkun intbagħtet lura lill-Uffiċċju mill-Uffiċċju tal-Posta mmarkata bil-kliem "mhux magħruf fl-indirizz mogħti" u għall-posta li ma tkunx ingabret mid-destinatarju.

In-notifiki pubbliċi se jiġu ppubblikati fuq is-sit web tal-Uffiċċju. Id-dokument se jitqies li ġie notifikat xahar wara l-jum li fih jittella' fuq l-internet.

4 Limiti ta' Żmien Speċifikati mill-Uffiċċju

L-Artikolu 101 tal-EUTMR L-Artikoli 67 sa 69 tal-RDTUE L-Artikoli 56 sa 58 tas-CDIR

Il-limiti ta' żmien quddiem l-Uffiċċju jistgħu jinqasmu f'żewġ kategoriji:

- dawk stabbiliti mill-EUTMR, l-RTDUE, l-EUTMIR, is-CDR jew is-CDIR, li huma għalhekk obligatorji;
- dawk speċifikati mill-Uffiċċju li huma għalhekk mhux obligatorji u jistgħu jiġu estiżi taħt ċerti ċirkostanzi.

Il-limiti ta' żmien huma għodda essenzjali biex jitwettqu proċedimenti bl-ordni u raġonevolment malajr. Dawn huma kwistjoni ta' politika pubblika u hija meħtieġa konformità rigoruża magħhom biex tiġi żgurata ċ-ċarezza u ċ-ċertezza legali.

Ir-regolamenti jipprovdu tliet miżuri li jimmitigaw l-applikazzjoni rigoruża tal-prinċipju ta' osservanza stretta tal-limiti ta' żmien (skadenzi), skont jekk dawn ikunux għadhom għaddejnin jew ikunux skadew.

Jekk il-limitu ta' żmien ikun għadu għaddej, il-parti tista' **titlob estensjoni** tal-limitu ta' żmien skont l-Artikolu 68 tal-RDTUE u l-Artikolu 57(1) tas-CDIR.

Fi proċedimenti ta' RCD, jekk il-limitu ta' żmien ikun skada, il-parti li tkun qabżet l-iskadenza tista' titlob *restitutio in integrum* (skont l-Artikolu 67 tas-CDR), li jirrikjedi li jiġu ssodisfati rekwiżiti formali u sostantivi (pereżempju li tintwera d-diligenza kollha meħtieġa).

Fi proċedimenti ta' EUTM, jekk il-limitu ta' żmien ikun skada, il-parti li tkun qabżet l-iskadenza jkollha żewġ linji ta' azzjoni possibbli: li tfittex **kontinwazzjoni tal-proċedimenti** (skont l-Artikolu 105 tal-EUTMR), li tirrikjedi biss li jiġu ssodisfati ċerti rekwiżiti formali, jew tista' titlob *restitutio in integrum* (skont l-Artikolu 104 tal-EUTMR), li jirrikjedi li jiġu ssodisfati rekwiżiti formali u sostantivi (pereżempju li tintwera d-diligenza kollha meħtieġa).

Qed tiġi pprovduta informazzjoni addizzjonali fil-paragrafi 4.4 u 4.5 hawn taħt.

4.1 It-tul tal-limiti ta' żmien speċifikat mill-Uffiċċju

Fir-rigward tal-proċedimenti ta' EUTM, bl-eċċezzjoni tal-limiti ta' żmien speċifikati esplicitament fl-EUTMR, l-RDTUE, jew l-EUTMIR, il-limiti ta' żmien speċifikati mill-Uffiċċju ma jistgħux ikunu anqas minn xahar jew itwal minn sitt xhur.

Fir-rigward tal-proċedimenti ta' RCD, bl-eċċezzjoni tal-limiti ta' żmien speċifikati esplicitament fis-CDR jew is-CDIR, il-limiti ta' żmien speċifikati mill-Uffiċċju, meta l-parti kkonċernata jkollha d-domicilju tagħha jew il-post prinċipali tan-negozju tagħha jew stabbiliment fl-UE, ma jistgħux ikunu anqas minn xahar jew itwal minn sitt xhur. Meta l-parti kkonċernata ma jkollhiex id-domicilju tagħha jew il-post prinċipali tan-negozju jew stabbiliment fl-UE, il-limiti ta' żmien ma jistgħux ikunu anqas minn xahrejn jew itwal minn sitt xhur.

Il-prattika ġenerali hija li jingħataw xahrejn.

Għal aktar informazzjoni, ara l-Linji Gwida, Parti A, Regoli Ġenerali, Taqsima 5, Rappreżentanza Professionali.

4.2 Skadenza tal-limiti ta' żmien

Meta l-Uffiċċju jstabbilixxi limitu ta' żmien f'notifika, l-"avveniment rilevanti" jkun id-data li fiha d-dokument jiġi nnotifikat jew meqjus notifikat, skont ir-regoli li jirregolaw il-mezz ta' notifika.

Meta l-limitu ta' żmien jiġi espress f'xhur, dan se jiskadi fix-xahar sussegwenti rilevanti fl-istess jum bħall-jum li fih seħħ l-"avveniment rilevanti".

Pereżempju, jekk l-Uffiċċju jstabbilixxi limitu ta' żmien ta' xahrejn f'komunikazzjoni li tiġi nnotifikata bil-faks fit-28 ta' Ġunju, il-limitu ta' żmien se jiskadi fit-28 ta' Awwissu. Huwa immaterjali jekk l-"avveniment rilevanti" seħħ f'jum ta' xogħol jew vaganza jew il-Fladd; dak ikun rilevanti biss għall-iskadenza tal-limitu ta' żmien.

Meta x-xahar sussegwenti rilevanti ma jkollux jum bl-istess numru jew meta l-jum meta seħħ l-avveniment kien l-aħħar jum tax-xahar, il-limitu ta' żmien inkwistjoni jiskadi fl-

aħħar jum ta' dak ix-xahar. Għalhekk, limitu ta' żmien ta' xahrejn speċifikat f'notifika fil-31 ta' Lulju se jiskadi fit-30 ta' Settembru. B'mod simili, limitu ta' żmien ta' xahrejn stabbilit f'notifika fit-30 ta' Ġunju se jiskadi fil-31 ta' Awwissu.

L-istess japplika għal-limiti ta' żmien espressi f'gimghat jew snin.

Kwalunkwe limitu ta' żmien se jitqies li skada f'nofsillejl fl-aħħar jum (hin lokali f'Alicante (Spanja)).

Limitu ta' żmien li jiskadi f'jum li fih l-Uffiċċju ma jkunx miftuħ biex jirċievi d-dokumenti jew li fih il-posta ordinarja ma titwassalx fil-lokalità fejn jinsab l-Uffiċċju (Sibtijiet, Ħdud u vaganzi pubbliċi) se jiġi estiż sal-ewwel jum ta' xogħol sussegwenti. Għal dawn il-finijiet, qabel il-bidu ta' kull sena kalendarja, id-Direttur Eżekuttiv tal-Uffiċċju jiddetermina l-jiem li fihom l-Uffiċċju jkun magħluq. L-estensjoni hija awtomatika imma tapplika biss fl-aħħar tal-limitu ta' żmien (12/05/2011, R 924/2010-1, whisper power (fig.) / WHISPER).

Fil-każ ta' interruzzjoni ġenerali tas-servizz postali fi Spanja jew tal-konnessjoni tal-Uffiċċju mal-mezzi elettronici ta' komunikazzjoni awtorizzati, kwalunkwe limitu ta' żmien li jiskadi matul dak il-perjodu se jiġi estiż sal-ewwel jum ta' xogħol wara l-perjodu tal-interruzzjoni. Dawn il-perjodi se jiġu ddeterminati mid-Direttur Eżekuttiv tal-Uffiċċju; l-estensjoni se tapplika għall-partijiet kollha għall-proċedimenti.

Fil-każ ta' avveniment eċċezzjonali (strajk, diżastru naturali, eċċ.) li jikkawża tfixkil għat-tmexxija tal-Uffiċċju jew impediment serju għall-komunikazzjoni tiegħu mad-dinja ta' barra, il-limiti ta' żmien jistgħu jiġu estiżi għal perjodu determinat mid-Direttur Eżekuttiv tal-Uffiċċju.

4.3 Estensjoni tal-limiti ta' żmien

Fil-proċedimenti *ex parte* quddiem l-Uffiċċju, jekk qabel l-iskadenza tal-limitu ta' żmien issir talba għal estensjoni, imbagħad għandu jiġi permess perjodu ulterjuri, skont iċ-ċirkostanzi tal-każ, iżda li ma jaqbiżx is-sitt xhur.

Fil-każ tar-regoli applikabbli għall-estensjoni tal-limiti ta' żmien fi *proċedimenti inter partes* (jiġifieri meta jkun hemm żewġ partijiet jew aktar involuti, bħal fi proċedimenti ta' oppożizzjoni, invalidità u/jew revoka), ara l-Linji Gwida, Parti C, Oppożizzjoni, Taqsima 1, Kwistjonijiet Proċedurali, u l-Linji Gwida għall-Eżaminazzjoni tal-Aplikazzjonijiet ta' Invalidità ta' Disinn.

Bħala regola ġenerali, l-ewwel talba għal estensjoni li tasal fil-hin se titqies xierqa u se tingħata għal perjodu ta' xahrejn (jew anqas jekk mitlub). Madankollu, kwalunkwe talba sussegwenti għal estensjoni tal-istess limitu ta' żmien se tiġi rrifjutata sakemm il-parti li tkun qed titlobha ma tispjegax u ma tiġġustifikax iċ-ċirkostanzi eċċezzjonali" li (a) ma ħallewhiex twettaq l-azzjoni meħtieġa matul iż-żewġ perjodi preċedenti (jiġifieri l-limitu ta' żmien oriġinali flimkien mal-ewwel estensjoni) u (b) għadhom mhumiex iħallu lir-rikjedent iwettaqha, u għalhekk ikun meħtieġ aktar żmien.

Eżempji ta' ġustifikazzjonijiet li jistgħu jiġu aċċettati:

- "L-evidenza qed tingabar minn kanali ta' distribuzzjoni/mingħand id-detenturi tal-liċenzja kollha tagħna/mill-fornituri tagħna f'diversi Stati Membri. Sa issa, ġbarna d-dokumenti mingħand xi wħud minnhom imma, minħabba l-istruttura

kummerċjali tal-kumpanija (kif muri fid-dokument mehmuż), huwa biss reċenti li nrexxielna nikkuntattjaw lill-bqija”.

- “Sabiex nuru li l-marka kisbet karattru distintiv permezz tal-użu, bdejna t-twettiq tar-riċerka tas-suq fil-bidu tal-perjodu (fid-data X). Madankollu, ix-xogħol ġie konkluz biss reċentement (kif muri fid-dokumenti mehmuża); konsegwentement, neħtieġu t-tieni estensjoni sabiex nispiċċaw l-analiżi u nhejju s-sottomissjonijiet tagħna lill-Uffiċċju.”
- “Il-mewt” hija wkoll ikkunsidrata bħala “ċirkostanza eċċezzjonali”. L-istess japplika għal mard serju, sakemm ma kienx hemm sostituzzjoni raġonevoli disponibbli.
- Finalment, iċ-“ċirkostanzi eċċezzjonali” jinkludu wkoll sitwazzjonijiet ta’ “force majeure”. “Force majeure” hija ddefinita bħala katastrofi naturali u li ma setgħetx tiġi evitata li tħarbat il-linja ta’ avvenimenti mistennija. Din tinkludi diżastri naturali, gwerer u terroriżmu, u avvenimenti li ma setgħux jiġu evitati li huma lil hinn mill-kontroll tal-parti.

Meta tiġi pprezentata talba għal estensjoni ta’ limitu ta’ żmien li jista’ jiġi estiż qabel l-iskadenza ta’ dan il-limitu ta’ żmien u ma tiġix aċċettata, il-parti kkonċernata se tingħata mill-anqas jum biex tissodisfa l-iskadenza, anki jekk it-talba għal estensjoni tasal fl-aħħar jum tal-limitu ta’ żmien.

4.4 Kontinwazzjoni tal-proċedimenti

L-Artikolu 105 tal-EUTMR

Il-kontinwazzjoni tal-proċedimenti mhijiex disponibbli fi proċedimenti ta’ RCD.

L-espressjonijiet “ipproċessar ulterjuri” u “kontinwazzjoni tal-proċedimenti” għandhom l-istess tifsira.

L-Artikolu 105 tal-EUTMR jipprevedi l-kontinwazzjoni tal-proċedimenti meta jkunu nqabżu l-limiti ta’ żmien iżda jeskludi diversi limiti ta’ żmien stabbiliti f’ċerti artikoli tal-EUTMR.

Il-limiti ta’ żmien esklużi huma dawn li ġejjin:

- dawk stabbiliti fl-Artikolu 104 tal-EUTMR, biex jiġi evitat rimedju doppju għall-istess limiti ta’ żmien;
- dawk imsemmija fl-Artikolu 139 tal-EUTMR, jiġifieri, il-limitu ta’ żmien ta’ tliet xhur li fih trid tintalab il-konverżjoni u titħallas it-tariffa tal-konverżjoni;
- il-perjodu ta’ oppożizzjoni u l-limitu ta’ żmien għall-ħlas tat-tariffa ta’ oppożizzjoni stabbiliti fl-Artikolu 46 tal-EUTMR;

L-ebda wieħed mill-limiti ta' żmien l-oħrajn matul il-proċedura ta' oppożizzjoni ma jissema fl-Artikolu 105 tal-EUTMR u, għalhekk, mhumiex esklużi mill-ipproċessar ulterjuri. Konsegwentement, l-Uffiċċju se jagħti pproċessar ulterjuri għal:

- il-limitu ta' żmien skont l-Artikolu 146(7) tal-EUTMR biex tiġi tradotta n-notifika ta' oppożizzjoni;
 - il-limitu ta' żmien skont l-Artikolu 5(5) tal-RDTUE biex jiġu rrimedjati n-nuqqasijiet li jaffettwaw l-ammissibbiltà tal-oppożizzjoni;
 - il-limiti ta' żmien għall-opponent biex jissostanzja l-oppożizzjoni tiegħu skont l-Artikolu 7 tal-RDTUE;
 - il-limitu ta' żmien stabbilit fl-Artikolu 8(2) tal-RDTUE għall-applikant biex iwieġeb;
 - il-limitu ta' żmien skont l-Artikolu 8(4) tal-RDTUE għall-opponent biex iwieġeb;
 - il-limiti ta' żmien għal kwalunkwe skambju ta' argumenti ulterjuri, jekk ikun permess mill-Uffiċċju (07/12/2011, R 2463/2010-1, Pierre Robert / Pierre Robert (fig.);
 - il-limitu ta' żmien skont l-Artikolu 10(1) tal-RDTUE għall-applikant biex jitlob li l-opponent jagħti prova dwar l-użu tal-marka preċedenti tiegħu;
 - il-limitu ta' żmien skont l-Artikolu 10(2) tal-RDTUE għall-opponent biex jippreżenta prova tal-użu tal-marka preċedenti tiegħu;
 - il-limitu ta' żmien skont l-Artikolu 10(6) tal-RDTUE biex tiġi tradotta l-prova tal-użu.
- dawk stabbiliti fl-Artikolu 32, l-Artikoli 34(1), 38(1), 41(2) u 53(3), l-Artikolu 68 u l-Artikolu 72(5) tal-EUTMR, u l-limiti ta' żmien stabbiliti mill-EUTMIR għall-pretensjoni, wara li tkun giet ippreżentata l-applikazzjoni, tal-anzjanità fis-sens tal-Artikolu 39 tal-EUTMR.

L-Artikolu 105 tal-EUTMR ma jeskludi l-ebda limitu ta' żmien li japplika fil-proċedimenti għar-revoka jew għad-dikjarazzjoni ta' invalidità.

Il-parti li tftitx il-kontinwazzjoni tal-proċedimenti trid tagħmel it-talba, li għaliha tiġi imposta tariffa kif stabbilit fl-Anness I għall-EUTMR, fi żmien xahrejn mill-iskadenza tal-limitu ta' żmien oriġinali, u twestaq l-att imħalli barra saż-żmien li tiġi riċevuta t-talba għall-kontinwazzjoni. Talba għal estensjoni taż-żmien ma tikkostitwixxix it-twestiq tal-“att imħalli barra”.

Ma jistax ikun hemm estensjoni jew kontinwazzjoni tal-iskadenza ta' xahrejn. Ma hemm l-ebda rekwiżit sostantiv li għandu jiġi ssodisfat bħal meta ssir talba għal *restitutio in integrum*.

Jekk l-Uffiċċju jaċċetta t-talba għall-kontinwazzjoni tal-proċedimenti, il-konsegwenzi talli ma jkunx gie osservat il-limitu ta' żmien se jitqiesu bħallikieku ma seħħewx. Jekk tkun ittieħdet deċiżjoni bejn l-iskadenza ta' dak il-limitu ta' żmien u t-talba għall-

kontinwazzjoni tal-proċedimenti, id-dipartiment kompetenti biex jiddeċiedi dwar l-att li ma jkunx sar se jeżamina d-deċiżjoni u, fejn it-twettiq tal-att imħalli barra nnifsu jkun biżżejjed, jieħu deċiżjoni differenti. Jekk, wara l-eżami, l-Uffiċċju jikkonkludi li d-deċiżjoni oriġinali ma teħtieġx li tinbidel, dan se jikkonferma dik id-deċiżjoni bil-miktub.

4.5 *Restitutio in integrum*

Parti għall-proċedimenti quddiem l-Uffiċċju tista' tingħata mill-ġdid id-drittijiet tagħha (*restitutio in integrum*) jekk, minkejja li tkun għamlet dak kollu meħtieġ miċ-ċirkostanzi, ma kinitx kapaċi tosserva l-limitu ta' żmien vis-à-vis l-Uffiċċju, sakemm in-nuqqas li jiġi ssodisfat il-limitu ta' żmien kellu l-konsegwenza diretta, skont id-dispożizzjonijiet tar-regolamenti, li jikkawża t-telf ta' xi dritt jew mezz ta' rimedju.

Għal aktar informazzjoni ara l-Linji Gwida, Parti A, Regoli Ġenerali, Taqsima 8, *Restitutio in Integrum*.